

genb dak kollu li hu tiegħi, iżda ma nistax ma nroddx hajar minn qalbi lil dawk kollha li b'xi mod jew iehor, — b'artikoli ta' proża mimlija, mwiežna, mexxejja, jew b'xi versi mliegħa u sbieħ, jew b'xi hiedma oħra—riedu jfissruli dak li f'qalbhom ihossu għaliha bħala habib, jew bħala membru mill-eqdem tal-"Għaqda", inkella bħala wieħed li hadem b'hiltu kollha biex isahħaħ u jsebbah il-Lsien Malti, u jagħni l-letteratura tiegħu.

Jalla tissokta tikber u titwettaq din ir-rabta ta' miħabba bejnietna.

QAWSALLA

IL-MADONNA TA' MEJJU

WARA ERBA' XHUR BLITZ

Erba' xhur ilhom leji u nhar jittajjru
Fuq rasna l-magni mgewnha ta' legħdewwa;
Bit-twerdin ta' l-inkejja jdamdam l-ajru,
U jahkem fuq kulhadd il-hsieb tad-dnewwa.

Jinżlu l-bombi mill-għoli, jkissru, jtajjru
Djar, raba' u ġonna: x-xaħta kibret sewwa;
Sa l-knejjes t'Alla fejn l-erwieħ jithajjru
Għal ġid is-Sema sfaw herba sa ġewwa.

In-nisa mbikkma, bit-trabi f'idejhom,
Jistaqsu lis-Smewwiet jekk hemmx xi hniena,
B'qalbhom imriegħda u bid-dmugh fuq għajnejhom.

Jinsama' talbhom? Hekk ikun, għax Alla
Ma jitlaqx lit-tajbin f'idejn il-hziena...
U fi smewwietna dehret il-Qawsalla.

30/iv/42

DUN KARM

HIDMITNA

(Rapport tas-Sur Ġuże Chetcuti, Segretarju tal-"Għaqda", għas-sena 1941. Dan inqara fil-Laqqha Generall li saret il-Mużew, il-Belt, nhar l-Erbgħa, 4 ta' Marzu, 1942).

Sur President, Hbieb tiegħi,

L-Ilsien Malti nafu biżżejjed minn liema baħar għadda ta' mibegħda, ta' għira, u ta' ġlied biex illum hassel letteratura mill-isbaħ, u biex kiseb isem ta' ġieħ f'Malta u barra minn Malta. Nafu kemm kienet kbira l-hidma ta' dawk li habirku, thabtu u tqabdu għall-ġid ta' Lsienna. Nafu, b'ġieħ kbir għalina, li kienu l-imseħbin tal-"Għaqda" tagħna li hadmu l-ewwel nies biex taw lil Malta letterarja Lsien għani u mirqum kif tabilhaqq jixirqilha. Għal iżjed minn 20 sena shaħ hadmet l-"Għaqda" tagħna biex għaniet fil-ġmiel u l-kobor tal-poeżija u l-proża tiegħu dak l-Ilsien li tul l-ewwel żmenijiet kien mistmell minn hafna u maħbub mill-ftit. B'xorti tajba dawk iż-żmenijiet intemmu darba għal dejjem, u l-lum nistgħu ngħidu, bla hadd ma jhammilna wiċċna, li Lsienna hu maħbub minn hafna u mistmell mill-ftit. Imma dawn il-ftit għadhom ifixkluna qatigħ bil-hidma tagħhom minn taħt, hidma ta' tnassis—għax din hi l-aħħar arma li baqgħalhom. Bit-tnassis u t-tfixkil hajjen huma qed iqiegħdu l-bsaten fir-roti lill-Malti u lill-hbieb tal-Malti biex ma jimxux 'il quddiem. Dawn huma l-akbar egħdewwa li baqa' jġiru magħna s'issa. Nit-tamaw li fi żmien qasir jintemmu u jindifnu fl-istess qabar fejn indifnu dawk li qabel kienu jobogħduna u jistmelluna. F'rebħa shiħa tal-Lsien Malti l-ġieħ tan-nazzjon maltija.

HIDMA

X'kienet il-hidma tal-"Għaqda" tul is-sena 1941? Nist-qarr b'wiċċi minn quddiem ma kenitx kbira daqs kemm kieku xtaqniha. Ma' tul din is-sena—għalkemm, kif jaf kull wieħed minnkum, ma rajniex fiha hlief tiqliet għieda harxa mill-ajru, u bombi, mewt u herba jitwaddbu mill-ogħla